

Aviaqəza qurbanlarının xatirəsi xarici ölkələrdə anılıb

Bakı-Qroznı reysini yerinə yetirən "Azərbaycan Hava Yolları" (AZAL) QSC-yə məxsus "Embraer 190" tipli sərnişin təyyarəsinin qəzaya uğraması nəticəsində çoxsaylı insanın həlak olması səbəbindən dekabrın 26-da Azərbaycanda matəm günü elan edilməsi ilə bağlı Azərbaycanın Braziliyadakı səfirliyi tərəfindən Dövlət bayrağımız yarıya qədər endirilib, başsağlığı kitabı açılıb.

Səfirlikdən bildirilib ki, Braziliya Federal dövlət və hökumət nümayəndələri, diplomatik korpusun üzvləri səfirliyi ziyarət edərək, Azərbaycan xalqına dərin hüzn-lə başsağlığı verib, xatirə kitabına ürək sözlərini yazıblar.

Qeyd edilib ki, həmçinin səfirliyin elektron poçt ünvanına faciə ilə əlaqədar çox sayda braziliyalılar tərəfindən də başsağlığı müraciətləri ünvanlanıb.



Türkiyənin Azərbaycanla həmsərhəd İğdır vilayətində "Azərbaycan Hava Yolları"na (AZAL) məxsus təyyarənin Qazaxıstanın Aktau şəhəri yaxınlığında qəzaya uğraması nəticəsində həlak olanların xatirəsi ehtiramla anılıb.

Türkiyə-Azərbaycan Dostluq Cəmiyyətləri Federasiyası və "Azərbaycan Evi"nin təşəbbüsü ilə dekabrın 28-də İğdirdə anım tədbiri keçirilib. Tədbir iştirakçıları təyyarə qəzası zamanı həlak olanların xatirəsini birdəqiqəlik sükutla yad edəblər.

İğdır-Azərbaycan Dil, Tarix və Mədəniyyət Birliyini Yaşatma və Dəstəkləmə Dərnəyinin sədri Ziya Zakir Acar Türkiyə xalqının qardaş Azərbaycanın ağrısını bölüşdüyünü qeyd edib. O, təyyarə qəzasında

həlak olanların ailələrinə başsağlığı verib, yaralananların tezliklə sağlamlarını diləyib.

"Azərbaycanda elan edilən matəmlə əlaqədar biz də Dünya Azərbaycanlılarının Həmrəyliyi Gününə həsr olunmuş bayram tədbirlərini ləğv etdik. Ümid edirik ki, belə faciələr bizim ölkələrimizdən yan keçəcək", - deyə o bildirib.

Cəmiyyətin rəhbəri mülki təyyarənin düşməsinə səbəb olan xarici təsirlərlə bağlı iddialara diqqət çəkib.

İğdirdəki "Azərbaycan Evi"nin rəhbəri Serdar Ünsal faciə qurbanlarının ailələrinə və yaxınlarına başsağlığı verib. O, Türkiyə Cümhuriyyətinin qurucusu və ilk Prezidenti Mustafa Kamal Atatürkün "Azərbaycanın sevinci sevincimiz, kədəri isə kədərimizdir" sözlərini xatırladıb.

"Türkiyə xalqı qardaş Azərbaycanın faciəsinə şərkdir. Biz hər zaman dost ölkəni dəstəkləməyə hazırıq. Təyyarə qəzasında həlak olanların xatirəsi bizim qəlbi-mizdə yaşayacaq", - deyə o əmin edib.

Tədbir iştirakçıları Qazaxıstanda baş vermiş faciədə həlak olanların xatirəsinə tədbir zalına 38 gül dəstəsi qoyublar.



Moldovanın Baş nazirinin müavini və xarici işlər naziri Mixay Popşoy 2024-cü il dekabrın 25-də Qazaxıstanda baş vermiş təyyarə qəzasında həlak olanların xatirəsini anmaq üçün dekabrın 27-də Azərbaycan səfirliyində olub.

O, bu matəm günlərində Moldova Respublikasının Azərbaycanın yanında olduğunu, onunla həmrəy olduğunu bildirib.

"Bu son dərəcə ağrılı-acılı anlarda həlak olanların ailələrinə və bütün Azərbay-

can xalqına başsağlığı verirəm. Bu faciəvi qəzada yaralananların tezliklə və tam sağlamlarını diləyirəm. Moldova Respublikası bu matəm günlərində Azərbaycanın yanında qalır və onunla tam həmrəy olduğunu bildirir", - deyə nazir başsağlığı kitabında yazıb.

Parlamentin Xarici siyasət və Avropa-ya inteqrasiya komitəsinin sədri İna Koşeru, Moldova-Azərbaycan parlament dostluq qrupunun rəhbəri Vitali Yakot və deputat Vitali Qavruk da başsağlığı veriblər.



"Azərbaycan Hava Yolları"nın Bakı-Qroznı reysini yerinə yetirən sərnişin təyyarəsinin qəzaya uğraması ilə əlaqədar elan olunmuş matəm günündə ölkəmizin Xorvatiyadakı səfirliyində Dövlət bayrağı yarıya qədər endirilib, başsağlığı kitabı açılıb.

Xorvatiya Respublikası Xarici və Avropa İşləri Nazirliyinin rəsmiləri, Zaqreb-dəki diplomatik missiyaların rəhbərləri başsağlığı kitabını imzalayıblar.



Avstriya-Azərbaycan dostluq qrupu adından "Azərbaycan Hava Yolları"nın (AZAL) sərnişin təyyarəsinin Qazaxıstanda qəzaya uğraması ilə əlaqədar dərin hüznə başsağlığı verirəm.

Avstriya-Cənubi Qafqaz parlamentlərarası dostluq qrupunun sədri Andreas Minnix bu barədə öz "X" hesabında paylaşım edib. Təyyarə qəzası ilə əlaqədar ölkəmizin Avstriyadakı səfirliyinə baş çəkən avstriyalı siyasətçi başsağlığı kitabında ürək sözlərini yazıb.

AZƏRTAC